

# KLIEM U GHIDUT IT-TFAL

(*Studju Folkloristiku ta' G. CASSAR PULLICINO*)

**I**L-HAJJA tal-bniedem titqassam f'bosta zmienijiet, u kull zmien jista' jservi ta' studju sew ghax-xjenzat kif ukoll ghas-soċjologu u l-filosofu. Barra dawn, kull zmien iqanqal ukoł l-interess tal-folklorista li bit-tiftix tiegħu jasal biex jara l-hajja maqsuma f'tant perijodi, kull wieħed bil-folklore tiegħu magħżul għalih miż-zmienijiet l-oħra ta' qablu jew ta' warajh. Imma qabel kull zmien iehor tal-hajja jiġi dak tat-torbiċa u ż-zgħurija —fi kliem iehor, id-dinja ekejkna u sabiħa tat-tfulija. U ma' din id-dinja, żghira u magħluqa fil-wisa' u l-ħsieb, beħsiebna nduru dawra f'din il-kitba tagħna.

Ghedna li dan iż-żmien huwa sabiħ. Sejjahnielu sabiħ ghax huwa zmien il-logħob u zmien iċ-ċajt, zmien it-tixjir tal-bandla tal-*"Haġa Moħgaġa"*, taż-żibeg u l-boċċi u l-habel u l-ballun. Huwa wkoll zmien il-ħrejef u fost l-eroj u l-persunaġġi li l-aktar isahħruna jidhru slaten u prinċipessi, ulied in-nies għorrief, tfal boloh bħal Gaħan, kif ukoll draguni u ghasafar iġhannu. Imma mhux fuq dawn irridu nitkellmu hawnhekk. Hawnhekk irridu nseminu hwejjeġ li aktarx mhumiex daqshekk magħrufin; għalhekk fost is-soġġetti tagħna sa naghżlu dawk l-ewwe! ilhna, onomatopejċi u utenniċja, li tlissen it-tarbija għall-ewwel darba, it-taqbil ħafif ta' waqt il-logħob, il-kliem tal-qalb bejn l-ommijiet u l-ulied, il-versi li jgħannulhom sabiex jorqdu u t-talb li jgħallmuhom fil-ghaxija qabel ma jidhlu fis-sodda. U s-siwi ta' dan kollu, fil-fehma tagħna, qiegħed hawn: li t-tfulija tidher bħal f'mera f'dan il-materjal tal-folklore u ħafna minn dan il-ġherf bla miktub huwa fdal u fi-istess hin xhieda ta' kemm it-tradizzjoni tixhet l-egħruq tagħha wkoll fit-tfa! iż-żgħar.

Għall-ħsieb ta' dan l-artiklu nigbru dan il-materjal taħt tliet irjus: (a) kliem tan-nieqa; (b) taqbil, qasir jew twil, waqt il-logħob; (c) talb u taħnin tat-tfal. Imma qabel ma nibdew ingibu l-eżempji li ġbarna, jaqbel kieku nagħtu xi taġhrif kif beda u mexa 'l quddiem l-istudju ta' din il-ferġha tal-folklore f'Malta. li nseminu xi karatteristiċi ta' din il-letteratura tradizzjonali li f'kull zmien tintiret bil-fomm mit-tfal Maltin, kif ukoll xi forom grammatikali li huma waħedhom fi-lsien Malti.

Jinħtieġ ingħidu mill-ewwel li ffit li xejn ingabar materjal

ta' din ix-xorta minna l-Maltin. Huwa minnu li Agius De Soldanis (1712-1770) fid-dizzjunarju manuskritt li ha'lla (Bibl. MS. 142) kif ukoll fid-dizzjunarji ta' M. A. Vassalli (1796), G. B. Falzon (1882), u A. E. Caruana (1903), insibu 'l hawn u 'l hinn xi kelmi'et li jaqghu taht dan l-artiklu. Imma dan il-kliem, li huma sejhu "voci infantili" jew "puerili" ma ngabarx bi hsieb ta' studju folkloristiku. Kien biss għall-aħħar tas-seklu li għadda li l-Prof. L. Bonelli hareg għadd gmielu ta' kliem tan-nieqa fis- "Saggi del Folklore dell'isola di Malta" (Palermo, 1895), u xi haga oħra fid-"Dialecto Maltese" (Archivio Gottologico Italiano — Torino 1891-1907), fit-taqsimta tal-vokabularju 'Malti ta' nisel Rumanz. Qabel dan, Annibale Preca kien kiteb xi haga fuq "il linguaggio dei bambini" fil-ktieb tieghu "Saggio intorno alla Lingua Maltese come affine dell'Ebraico" (Malta, 1880, pp. 57-59). Fl-1932, inbagħad, deher il-ktieb "Maltese Folktales" ta' Mrs. L. Galea u Miss Margaret Murray li kien fih ukoll lista ta' kliem tat-trabi (1). Dan għal dik li hi "baby language". Dwar it-taqbil tat-tfal ta' waqt il-logħob, ingħidu aħna dawk li jibdwew *Darba kien hawn sultan jew Pizzi pizzi kanna*, kien hareg xi ftit minnhom il-Professur Tedesk Hans Stumme fil-aħħar tal-ktieb *Maltesische Studien* — Leipzig 1904. F'din il-hidma Patri Manwel Magri ma jistax jingħadd mal-kontributori għal din il-fergħa ta' studju, ghax kien ta ruhu għal xogħol iehor. Kien intefa' għall-qwi'el tax-xhur u l-istaguni u għall-gbir tal-hrejef qodma ta' misserijietna li llum għoddhom intilfu. Għadda bosta zmien qabel ma zdied xi ftit materjal gdid. Ghax kien fl-1931 meta hargu fl-"Malti" xi talbiet u taħnin qadim li jinsabu fit-tradizzjoni Maltija imma le fil-kotba tat-talb li jimxu fl-idejn. Kienu hames biččiet miġbura bejniethom minn Marju Agius u Ninu Cremona. Dan ta' l-aħħar irnexxielu jigbor it-taħnina jew "ninna nanna" li dari l-ommijiet kienu jgħannu biex iraqqu t-trabi. Kif iġhidilna Cremona, din it-taħnina kien semagħha minn Hal Tarxien, minn għand waħda ta' 70 sena, omm wiehed haddiem ix-xatt li jiena niftakru tajjeb tiela' minn quddiemna lejn Hal Tarxien bič-čurniena fuq dahru u b'misluta waħda f'widintu x-xelugija! Kienet bičča xogħol għax illum, għalkemm għamilt li stajt biex nara nergax insib min jafha, lil hadd ma sibt li jiftakar iżjed mill-ewwel erba' versi li jibdwew

1. Dan l-artikolu kien diġà miktub meta fil-*Berqa* tal-1 ta' Awissu, 1945, dehret lista qasira ta' kliem it-tfal miġbura minn G. Bonavia.

“*Orqod, ibni, orqod — qalb il-ward u l-gizimin*”. Il-Prof. L. Bonelli li digà seinmejna ġabar hames strofi minnha, li kien hareġ fl-1895 fis-“*Saggi del Folklore dell’Isola di Malta*”, imma Cremona ġabar disa strofi li flimkien mal-hamsa ta’ Bonelli hareġ fil-“*Malti*” ta’ Marzu, 1931.

Dan huwa kull ma ngabar fuq dan is-sugġett hawn Malta. Kif jidher mill-ewwel, kien għad fadal numru kbir ta’ kliem li ahna sejjahna “*tan-nieqa*”, kien għad fadal it-taqbil ta’ waqt il-logħob u xi talb iehor haġif li jingħad mit-tfal iż-żgħar. Għaldaqshekk, flimkien ma’ dak li ngabar m’għand ta’ qabli, be-hsiebni ngib hawnhekk dak li għabt jien, biex, ukoll jekk ma jkunx kompiti sa barra, jibqa’ bħal mera ta’ żmien it-tfulija Maltija bix-xbihat u x-xewqat żgħar tagħha.

F’dan it-taħnin u t-taqbil, kif ukoll fil-lingwaġġ *tan-nieqa*, niltaqgħu ma’ kliem li ma jidher imkien iehor fil-lsien Malti. Huwa kliem li jew għandu forma grammatikali li ntesiet jew inkella li fih innifsu ma jagħmelx sens u qiegħed biss fil-folklore biex jaqbel ma’ kelma oħra u hekk jagħmel hoss sabiħ fil-widna. Ta’ dawn ta’ l-aħħar nagħtu eżempji bħal *kulaċi* (2) biex taqbel ma’ *paċi*, *buzzu* ma’ *sul’uzzu*, *una* ma’ *peduna*, *mentna* ma’ *ċentna*, *basinna* ma’ *sinna*, *zinżen* ma’ *tiben*, *baqrambù* ma’ *x’kilt illum* u oħrajn. Imma aktar mir-rima hija l-*assonanza* li niltaqgħu magħha fit-taqbil popolari, jiġifieri taqbil mibni fuq xebbi il-vokali biss.

Mal-kliem qadim jew ta’ forma grammatikali aktarx minsija nagħtu *bur*, *qanbomblu*, *tigan* u *xituta*. Din ta’ l-aħħar l-iktar li hi importanti għax tixhet daw’ gdid fuq forma minsija tad-diminutiv Malti. Għax għad fadal xi kliem diminutivi fil-Malti, li aktarx dejjem ikun kliem tat-trabi, u li l-karatteristika tiegħu hija l-vokali u twila bejn l-aħħar żewġ konsonanti li aktarx ikunu l-istess. Xi daqqiet din l-*u* gġiegħel l-aħħar konsonanti tal-kelma ewlenija ittenni ruħha u tiegħu d-desinenza tal-femminil. Barra *xituta* minn *xita*, insemmu ta’ l-istess għamla *zaqqu-qa* minn *zaqq*, *qarnuna* minn *qarn*, *geduda* minn *gidja* u forom oħra bl-*u* bħal *ċkejkuna*, *bedudu*, *bażużu*, *qarquċa*, *qarmuċa*.

Għal dak li hu tifsir ta’ kliem, imbagħad, niltaqgħu ma’ tifsiriet godda wkoll. Hekk, il-kelma *Bambin*, li għall-biċċa l-kbira minna qiegħda flok l-Iben t’Alla (Il Bambino), għat-tfal

2. *Kulaċi* aktarx huwa kunjom Sqalli li għadu jinsab Għawdex f’isem ta’ triq, il-Munxar—Triq Kulaċi.

iż-żgħar tfiſser ukoll *il-knisja* (eż. Mort il-bambin) jew *fl-irħula qassis* (eż. Buslu idejħ il-Bambin). U din tal-qassis tfakkarni wkoll li f'Għawdex it-tfal, kif ukoll il-kbar, għadhom isejħu l-qassis "ziju"—xhieda tal-midħla u r-rabta li hemm bejn ir-raħ-halin emmiena u r-ragħajja ta' Kristu, jew, kif iġhidu oħrajn, għax Għawdex in-nies huma hekk ftit li kull familja għandha xi qassis jiġi minnha, mill-qrib jew mill-bogħod.

La semmejna l-kelma midħla jkollna nieqfu ftit fuq *is-subject matter* ta' din il-fergħa tal-folklore Malti, li fiha nfisha hija t-tifsira ta' hwejjeġ li t-tfal huma midħla tagħhom. Għax ara, fost l-oħrajn, insibu l-*pastizzi* u l-*ħabbtejn*, il-*guġu*, il-*għeneb mhux misjur*, il-*kelb tal-kaccatur*, il-granè u l-ħut u l-qtates, in-nagħga li *mis-suf tagħha tagħmel qmis*, il-mogħża li *ttina l-ħabib*, *it-tuttu* ta' Sidor li fuqu jehodna San Girgor u d-*dgħajsa gu. tta*. Hwejjeġ li jimlew il-fantasiya ta' kull tifel, sew Malti kemm ukoll ta' ġens ieħor. U għal kull okkażżjoni t-tfal isibu t-taqbila : jekk inhi x-xita u x-xemx iridu bilfors iġhidu li "twieled Tork" u jridu jsemmu xi versi mqabblin biex il-fenomeni jkun shiħ. Jekk wara li jitlewmu żewġt itfal jagħmlu paċi mhux kulhadd jiswa xorta waħda biex iseddaq il-ħbiberija ġdida. Trid tkun "il-Madonna fuq rasi" jew "Kristu fuq l-altar" "biex "ibierek it-tfal żgħar". Għax it-tfal fl-innoċenza tagħhom iquis 'l kulhadd tfal daqshom u bħalhom.

Element qawwi li niġtaqgħu miegħu fil-kliem tan-nieqa u t-taqbil ta' waqt il-logħob hija l-*onomatopeja*, jiġifieri magħmul fuq ix-xebh tal-ħsejjes. Imma barra dawn insibu sillabi mtennija jew imtella bl-effett ta' rima. Huma kliem ta' bejn il-ġenituri u t-tfal ċkejknin li jingħadu ta' kull jum fid-djar u barra t-triq, kliem li għat-tfal ifisser haġa li aħna nfissru b'kelma oħra. Kif iġhid il-Professor G. Aquilina f'*lecture* mogħti lill-istudenti ta' l-Università, "*The Science of Language*" : "F'din il-lingwa ċkejknja u sentimental (baby language) il-vokabularju huwa speċjali, ħafif, aktarx onomatopejku u, meta l-kliem tifliħ fonetikament, tara li huwa maħdum hekk li t-tarbiya tista' tiġħallmu bl-icċen sforz."

Fuq l-istess sugġett Ninu Cremona (*Folklore u Lsien Malti* 1944, p. 10) kiteb hekk : "Kliem it-trabi huwa iktarx magħmul minn sillabi mtennijin b'konsonanti tax-xoffa, u tal-gerżuma qatt; b'konsonanti dentali meta t-tarbiya tkun tellgħet is-snien : *Bumbu, barbar, abba, bobba, bambu, pappa, m'mmi, ninni*, u mbagħad ukoll *vavu, tetu, tuttu, zizi*. Bħal dawn huma l-ismijiet

imqassra vezzeġġjativi, bhal: Menu, Nenu, Fefu, Leli, Fifi, Gogò, li joħorġu minn proċess fonoloġiku li 'l quddiem bi bsiebni nfisser aktar fil-wisa'. Dawn il-kelmiet huma mfasslin fuq dawk ta' ilsna oħra ewropej, l-iktar Sqallin u Toskani u dau l-aħħar Inġliži.' U tabilhaqq! Il-bičċa l-kbira fih ilhna u sillabi uttenuja li t-tarbija titgħallimhom malajr u li l-ħoss tagħhom għandu effett kbir fuq iż-zgħar. U għalhekk mhux għax boloh l-omnijiet u l-qraba jgħallmu dan il-kliem lil uliedhom! Għax lehen donnu jrid jinstema' darbte'n jew tlieta biex isir ifisser xi haġa għat-tarbija! Għalhekk, l-ewwel kelma li toħroġ tkun *ma-ma* jew *tà-tà*, jew kliem iehor bhal *bum-bu*, *bar-bar*, *kuk-ka*, *kuk-ku-kuk-ku*, *gin-ga*, *gu-gu*, eċċ. Huma kliem sempliċi, imma fis-sempliċità tagħhom jaġhmlu l-pedament li fuqu jimbena l-ilsien mitkellem mill-irġiel u n-nisa tal-pajjiż. F'dan is-sens nistgħu nxebbhubhom uko'l ma' dak il-kliem l-iehor sempliċi u onomatope'ku li ssib f'kull ilsien, kliem li l-bniedem sawwar meta kien għadu fit-tfulija tal-ġrajja tiegħu fid-dinja biex bih fisser il-ħsejjes tal-ir'ieħ, tax-xita niezla, il-weġġġat u l-ferħ u l-ħsus l-oħra tal-qalb. Qegħdin ingħidu għal kliem bhal *venven*, *ħaxwax*, *ferfer*, *wahwah*, *caqcaq*, *ferfer*, *cafcac*, *lablab*, *werwer*, *kekeke*, *pespes*, *qahqah*, eċċ.

Sa fejn nista' ngħid s'issa, il-kliem tat-trabi u tat-tfal bejn wieħed u iehor issibu kullimkien xorta waħda fl-irħula tagħna u fost il-kotra li tgħammar ġol-ibliet. Imma tajjeb ukol! infakkru li fost il-klassi pulita ta' l-ibliet, u tista' tghid in-nies kollha ta' Tas-Sliema, il-kliem tat-trabi bil-Malti qed jitwarrab u floku diehel iehor imsawwar mill-Inġliż li mhux dejjem jaqbel mal-*baby language* ta' l-Inġliži. Hi'a l-*baby language* Inġliża ta' Malta! Hekk fe'n għall-kotra tal-Maltin il-kelb huwa *tetu* u l-qattus *pejxu*, għat-tfal ta' dawn il-fl'ien dawn huma *doqqie* u *pussy*. Kliem iehor bhal dawn li smajt jien minn Tas-Sliema huma *milky* għall-ħalib, *horsey* flok *tuttu*, *fixxi* flok ħuta, *piggy* għal qażquż u *moony* għall-qamar.

Il-forma tad-dialogu fit-taqbil ta' waqt il-logħob u fit-talb insibuha mhaddma b'mod sempliċi, skond il-moħħ u l-gosti tat-tfal. Imma b'danakollu għandu effett xorta waħda fuq min jisma'. Għax hu fit-taħnina li ġabar Cremona, x'effett għandu d-dialogu bejn il-Madonna (il-Matri) u binha Ġesù li ma jistax jorqod għax jiftakar fil-ġrajja tal-Passjoni—fil-musmar u x-xugaman! Idejat sempliċi, imma oħrajn bħalhom ġie li kienu l-lehma għal kitba kbira u poezija l-aktar ġenwina. Fil-logħba sabiha

tal-kavalier "il-paxxatore" li jmur "in giro in giro ngella" ifit-tex tiffa sabiha biex jixtrilha rigal, insibu wkoll id-djalogu, bejn żewġ ringieli tfal, li jingħad waqt li t-tfal ta' kull naħa jersqu 'l quddiem u jergġhu lura id f'id.

Semmejna l-influenza ġdida Inġliża li diehla f'din il-fergħa tal-Folklore Malti. Imma barra din kellna fl-imġhoddi oħrajn minn artijiet barranin, l-iktar minn Sqallija. Hafna kliem, sew mill-hoss kif ukoll mis-sura u mit-tifsira tiegħu jidher li mhux ta' nisel Malti u nsibu bħalu fi Sqallija. Hekk il-banni bannożzi tagħna taqbel ma' *manu manuzzi* ta' l-Isqallin u *s-sulluzzu buzzu* tagħna mat-taqbila Sqallija "*suggiuzzu suggiuzzeddu*". Naslu biex ingħidu li hemm influwenza Sqallija mhux biss għax il-kliem jixxiebah fil-hoss imma wkoll għax is-sens jaqbel fit-tnejn. Hekk, meta ngħidu fil-banni bannożzi "*Ara ġej it-tata ġej—bil-pastizzi u bil-habbte'n*", fi Sqallija jgħidu "*Veni lu tata, puta la mpuwa 'nta la cannata*", fejn naraw divrenzja biss f'li hemmhekk it-tata jgħib l-inbid ġol-qannata u hawn Malta jgħib il-pastizzi. L-istess tas-sulluzzu. Fil-versjoni Maltija u Sqallija t-tfal li jkollhom is-sulluzzu jitolbuh jitleaq minn fuqhom u jmur fuq xi hadd ieħor li jhobbu!

Imma mhux it-taqbil kollu ssibu mxerred xorta waħda fl-ibliet u rħula tagħna. Meta dan it-taqbil ma juri l-ebda influwenza barranija jista' jkun li nsibuh f'raħal u mhux f'ieħor għax ikun nisel dak ir-raħal stess, jġifieri jkun issawwar minn xi wieħed li jogħhod hemm u baqa' jintiret f'dak ir-raħal biss bla ma għadda għal irħula oħra. Imma oħrajn li juru influwenzi barranin u fl-istess hin issibhom imxerrdin ma' Malta u Għawdex iġaġħluna nifhassbu kif haġa li mid-dehra ma tkunx twieldet Malta setgħet tixxered daqshekk u tqabbad għeruqha fit-tradizzjoni Maltija. Qegħdin ingħidu l-iktar għal taqbiliet tat-tfal bħal dik tal-Paxxatore *in giro ngella*, l-oħra li tibda *Pizzi. pizzi kanna Dolores ta' Sant'Anna*, jew l-oħra *Siamo sette Kavaljere putrecille*. Huma dawn taqbiliet li tismagħhom kull-imkien f'Malta. Imma jekk mhumieħ Maltin, kif daħlu Malta?

Igħidulek uħud li ġew minn Sqallija ma' sefturi nisa li kienu jidhlu qaddejja man-nies għonja tagħna fiż-żmien l-imġhoddi. Imma għandna niftakru li dari n-nobbli kienu maqtugħin mill-kotra aktar mil-lum, u għalhekk kif setgħu dawn it-taqbiliet iġħaddu u jidhlu qalb il-poplu l-wistani u l-baxx? Haġa oħra: wieħed jistenna li hwejjeġ bħal dawn iġħaddu minn isfel għal fuq, u mhux minn fuq għal isfel. Ukoll jekk dawn il-qad-

dejja nisa Sqallin wara thalltu mal-irgjel taghna u giebu fid-dinja wlied Maltin, kemm setgħu kienu biex hallew warajhom tradizzjoni hekk qawwija? Jekk illum in-nobbli u l-għonja tassew jin-għaddu, wisq inqas kien hawn familji bis-seftura Sqallija fi żmien l-Ordni jew qabel!

Teorija oħra hi li gibuhom magħhom il-hafna Sqallin u bar-ranin oħra li kienu hawn Malta jew bhala banavolji jew bhala bahrin fuq ix-xwieni, nies tax-xogħol fil-bini tal-belt Valletta. suldati, eċċ.. li wara żmien thalltu u żżewġu man-nisa taghna. Il-kummerċ u t-traffiku li kellna ma' Sqallija, dari iżjed mill-lum, seta' wkoll kellu x'jaqsam ma' din l-immigrazzjoni ta' kliem u ta' idejat. Imma tgħid kienu l-irgjel li dahhlu Malta l-kliem tat-trabi u t-taqbil ta' waqt il-logħob? Għax dan aktarx ikun xogħol in-nisa milli xogħol tar-rġiel. Kienet x'kienet, hija haġa tqila tgħid kif saru dawn it-*transfers* minn art għal oħra. U anqas ma tinzel malajr din tal-misserijiet Sqallin, għax kieku kien hekk ikollna ngħidu li qabel dak iż-żmien konna tant maqtuġhin għalina Malta li anqas biss kellna taqbil u kliem minn din ix-xorta dak iż-żmien.

Għalhekk mhux għalkemm taqbad u tgħid kif dahlet Malta dik ix-xi haġa li tinsab f'art oħra. Fil-każ taghna, qabel naslu biex ingħidu dan, jehtieg li bla ebda passjoni nifhmu li influwenza Sqallija kellna ma' tul il-ġrajja twila taghna, imma li influwenza Sqallija ma tfissirx influwenza Taljana għax imqar mill-istorja naraw li l-ġrajja ta' Sqallija iktar taqbel ma' taghna milli ma' ta' l-Italja. U meta naslu sa hawn inkunu nistgħu ninxtehtu għax-xogħol ta' studju mqabbel bejn il-folklore Sqalli u Malti u naraw x'hemm li jinsab fit-tnejn li jista' jkun li ż-żewġ pajjiżi hađu minn art oħra fl-imghoddi. Għax kultant l-iktar lebh ċar issibu fe'n l-anqas tistennieh. U mhux biżżejjed li ssib l-istess haġa Malta u Sqallija biex tgħid li aħna hadnieha minn hemm. Jista' jkun li aħna u huma hadnieha minn għand xi hadd ieħor bħalma huma l-Għarab meta kienu fl-aqwa tagħhom, jew qabel dawn, il-Feniċi. Għax gie li niltaqgħu ma' tixbih fuq ix-xtajta tal-Afrika u fis-Sirja. Eżempju ta' taqbila Maltija li tixbah lil waħda Għarbiya tal-Liban hija dik li tibda: "Baqrambù — x'kilt il-lum? — Kejla ful! — Xi xrobt fuqha? — Bajda friska!" li taqbel fix-xeira u fir-ritmu ma' dik mogħtija bhala nota fil-ktieb ta' Fegħalie "Syntaxe des Parlèrs Arabes Actuels du Liban" (p. 467) li maqluba għall-Malti, tgħid hekk:

“Fejn kont il-bieraħ?  
 Għand oħti mselħa!  
 X'temgħetek?  
 Ġobna mielħa!” (3)

Imma jkun aħjar għalina li għalissa flok ma noqogħdu nintil-  
 fu fuq influwenzi Sqallin jew Semitiċi, infittxu li nżidu ma' dak li  
 għa hemm miġbur u nħallu x-xogħol ta' studju mqabbel għal żmien  
 li għad irid jiġi. Issa naħseb li għedna iżjed milli messna fuq  
 din il-bieċa u għalhekk jaqbe' ingħaddu għall-materjal li għarna.

(*Fadal*)

---